
Svayamutprekshitalila

ಸ್ವಯಮುತ್ಪ್ರೇಕ್ಷಿತಲೀಲಾ

Document Information



Text title : svayamutprekshitalIILA

File name : svayamutprekshitalIILA.itx

Category : vishhnu, krishna, rUpagovsAmin, stavamALA

Location : doc_vishhnu

Author : Rupagoswami

Transliterated by : Jan Brzezinski (Jagadananda Das) jankbrz at yahoo.com and Neal

Delmonico (Nitai Das) ndelmonico at sbcglobal.net

Description/comments : From stavamALA (rUpagovsAmivirachita) Garland of Devotional Prayers
stavamALA

Acknowledge-Permission: <http://granthamandira.net> Gaudiya Grantha Mandira

Latest update : February 22, 2019

Send corrections to : [sanskrit at cheerful dot c om](mailto:sanskrit@cheerful.com)

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org

ಸ್ವಯಮುತ್ಪ್ರೇಕ್ಷಿತಲೀಲಾ



ಶ್ರೀರಾಧಾವಲ್ಲಭಾಯ ನಮಃ .

ಶ್ಯಾಮಲಸೌಹೃದಬದ್ಧಾ ಕಾಮಿತತ್ಪದಸಂಗತಿರದ್ಧಾ .

ಧೈರ್ಯಮಸೌ ಸ್ಮರವರ್ಧಿತರಾಧಾ ಪ್ರಾಪ ನ ಮಂದಿರಕರ್ಮಣಿ ರಾಧಾ .. 1..

ತಂ ಕಮಲೇಕ್ಷಣಮೀಕ್ಷಿತುಕಾಮಾ ಸಾ ಚ್ಛಲತಃ ಸವ್ಯಮುಜ್ಜಿತಧಾಮಾ .

ಯಾಮುನರೋಧಸಿ ಚಾರು ಚರಂತೀ ದೂರಮವಿಂದತ ಸುಂದರದಂತೀ .. 2..

(ದೋಧಕಂ)

ಪ್ರಾಪ್ಯೋದಾರಾಂ ಪರಿಮಲಧಾರಾಂ ಕಂಸಾರಾತೇರುದಯತಿ ವಾತೇ .

ಸೇಯಂ ದತ್ತಾ ದಿಶಿ ದಿಶಿ ಯತ್ನಾ ದೃಷ್ಟಿಂ ಕಮ್ರಾಮಕಿರದನಮ್ರಾ .. 3..

ಭೃಂಗೀವೇಯಂ ತಮಪರಿಮೇಯಂ ಮುಗ್ಧಾ ಗಂಧಂ ಹೃದಿ ಕೃತಬಂಧಂ .

ವ್ಯಗ್ರಪ್ರಾಯಾ ಪುಲಕಿತಕಾಯಾ ಪ್ರೇಮೋದ್ಭಾಂತಾ ದ್ರುತಮಭಿಯಾತಾ .. 4..

ಕೃಷ್ಣಮವೇಕ್ಷ್ಯ ತತಃ ಪರಿತುಷ್ಟಾ ಪುಷ್ಪಗಣಾಹೃತಿಕೈತವಜುಷ್ಟಾ .

ಮಂಥರಪಾದಸರೋರುಹಪಾತಾ ಕುಂಜಕುಟೀರತಟೀಮುಪಯಾತಾ .. 5..

ಸಾ ಪೃಥುವೇಪಥುದೋಲಿತಹಸ್ತಾ ಪ್ರೇಮಸಮುತ್ಥಿತಭಾವವಿಹಸ್ತಾ .

ಪುಲ್ಲಮಹೀರುಹಮಂಡಲಕಾಂತೇ ತತ್ರ ಪುರಃ ಪ್ರಸಸಾರ ವನಾಂತೇ .. 6..

(ದೋಧಕಮೇವ)

ಮಾಧವಸ್ತಾಂ ತದಾಲೋಕಯನ್ ರಾಧಿಕಾಂ

ವಲ್ಲವೀವರ್ಗತಃ ಸದ್ಗುಣೇನಾಧಿಕಾಂ .

ಕೇಯಮುದ್ಭಾಧತೇ ಮದ್ವನಂ ರಾಗತ-

ಸ್ತೂರ್ಣಾಮಿತ್ಯುಲ್ಲಪನ್ ಪುಲ್ಲಧೀರಾಗತಃ .. 7..

ಭಾಲವಿದ್ಯೋತಿತಸ್ಥೀತಗೋರೋಚನಂ

ಪಾರ್ಶ್ವತಃ ಪ್ರೇಕ್ಷ್ಯ ತಂ ವಿಭ್ರಮಲ್ಲೋಚನಂ .

ಸಾ ಪಟೇನಾವೃತಾ ಕೈತವಾದ್ ಭಾಮಿನೀ

ವಕ್ರಿತಭ್ರೂರಭೂದ್ ದೂರಭೂಗಾಮಿನೀ .. 8.. (ಸ್ರಗ್ವಿಣೀ)

ಲೀಲೋದ್ಭಾಂತಂ ಮುಹುರಥ ನುದತೀ

ನೇತ್ರದ್ವಂದ್ವಂ ದಿಶಿ ದಿಶಿ ಸುದತೀ .

ವೀಕ್ಷಾಂಚಕ್ರೇ ದಲಭರಾವಕಟಾಂ

ಮಲ್ಲೇವಲ್ಲೇಂ ತಟಭುವಿ ನಿಕಟಾಂ .. 9..
 ತಾಮುನ್ಮೀಲದ್ಭಮರವಿಲಸಿತಾಂ
 ಲಬ್ಧಾ ಪುಷ್ಪೈರುಪರಿ ಕಿಲ ಸಿತಾಂ .
 ಲೀನೇವಾಭೂದ್ ವಿಕಸಿತಮದನಾ
 ತಸ್ಯಾಃ ಪ್ರಾಂತೇ ಸರಸಿಜವದನಾ .. 10.. (ಭ್ರಮರವಿಲಸಿತಾ)
 ಅಂಜನಾ ವ್ಯಾಹರತ್ ಕಂಜನಾರೇಕ್ಷಣ-
 ಸ್ತಾಮಸೌ ಸ್ರಗ್ವಿಣೀಂ ದಾಮಸೌರಭ್ಯಭಾಕ್ .
 ಮಾಧುರೀಮುದ್ರಿ ಅನ್ ಸಾಧುರೀತ್ಯುಜ್ಜ್ವಲಾಂ
 ನೂತನಾನಂದದಾಂ ಪೂತನಾಮರ್ದನಃ .. 11..
 ಭಂಗುರಾನ್ ಅಂಕುರಾನ್ನಿದಯಂ ಛಿಂದತೀ
 ವೀರುಧಃ ಕೋಮಲೈ ಛಿದಿನೀಭಿರ್ಭಿಂದತೀ .
 ಆಃ ಕಥಂ ಲುಂಠಸಿ ತ್ವಂ ಮೃಗಾಂಕಾನನೇ
 ಪುಷ್ಪರಾಜೀಮಸೌ ಹಂತ ಮತ್ಕಾನನೇ .. 12..
 ಸದಾತ್ರ ಚಿನುಮಃ ಪ್ರಸೂನಮಜನೇ
 ವಯಂ ಹಿ ನಿರತಾಃ ಸುರಾಭಿಭಜನೇ .
 ನ ಕೋಽಪಿ ಕುರುತೇ ನಿಷೇಧರಚನಂ
 ಕಿಮದ್ಯ ತನುಷೇ ಪ್ರಗಲ್ಭವಚನಂ .. 13..
 ಪ್ರಸೀದ ಕುಸುಮಂ ವಿಚಿತ್ಯ ಸರಸಾ
 ಪ್ರಯಾಮಿ ಸರಸೀರುಹಾಕ್ಷ ತರಸಾ .
 ಕ್ರಿಯಾದ್ಯ ಮಹತೀ ಮಮಾಸ್ತಿ ಭವನೇ
 ವಿಲಂಬಮಧಿಕಂ ತನುಷ್ಠ ನ ವನೇ .. 14.. (ಜಲೋದ್ಧತಗತಿಃ)
 ನಿಯುಕ್ತಃ ಕ್ಷಿತೀಂದ್ರೇಣ ತೇನಾಸ್ಮಿ ಕಾಮಂ
 ವನಂ ಪಾಲಯಾಮಿ ಕ್ರಮೇಣಾಭಿರಾಮಂ .
 ಜನಃ ಶೀರ್ಣಮಪ್ಯುಧ್ಧರೇದ್ ಯೋ ದಲಾರ್ಥಂ
 ಹರಾಮ್ಯಂಬರಂ ತಸ್ಯ ವಿತ್ತೇನ ಸಾರ್ಥಂ .. 15..
 ಪರಿಜ್ಞಾತಮದ್ಯ ಪ್ರಸೂನಾಲಿಮೇತಾಂ
 ಲುನೀಷೇ ತ್ವಮೇವಂ ಪ್ರವಾಲ್ಯೈಃ ಸಮೇತಾಂ .
 ಧೃತಾಸೌ ಮಯಾ ಕಾಂಚನಶ್ರೇಣಿಗೌರಿ
 ಪ್ರವಿಷ್ಟಾಸಿ ಗೇಹಂ ಕಥಂ ಪುಷ್ಪಚೌರಿ .. 16.. (ಭುಜಂಗಪ್ರಯಾತಂ)
 ಸ ಪತಿಃ ಪಿಶುನಃ ಕುಪಿತೋಽಪಿಶುನಃ
 ಸದನೇ ಮುಖರಾ ಜರತೀ ಮುಖರಾ .
 ಚತುರಾ ಗುರವೋ ಭವಿತಾ ಕುರವೋ

ವ್ಯಸನಂ ಪುರುಷೇಶ್ವರ ಕಿಂ ಕುರುಷೇ .. 17..
 ಜಲಜೇಕ್ಷಣ ಹೇ ಕುಲಜಾಮಬಲಾಂ
 ನ ಹಿ ದುರ್ಯಶಸಾ ರಚಯಾಧವಲಾಂ .
 ತರಸಾ ವಿರಮತ್ತಿರಣಂ ತರಣಿಂ
 ದಿವಿ ಪಶ್ಯ ತತಸ್ತ್ವಜ ಮೇ ಸರಣಿಂ .. 18.. (ತೋಟಕಂ)
 ಜಾನೇ ತವ ಕಚಪಕ್ಷಂ
 ಸಂಭೃತವರಮಲ್ಲಿಕಾಲಕ್ಷಂ .
 ಉರಸಿ ಚ ಕಂಚುಕರಾಜಂ
 ಧ್ರುವಮರ್ಬುಧಮಾಧವೀಭಾಜಂ .. 19..
 ಏಹಿ ತವ ಕ್ಷಣಮಾತ್ರಂ
 ವಿಚಾರಯಾಮಿ ಕ್ರಮಾದ್ ಗಾತ್ರಂ .
 ತತ್ತ್ವೇ ಕಿಲ ನಿರ್ಣೀತೇ
 ಪ್ರಯಾಹಿ ಭವನಂ ತಡಿತಪೀತೇ .. 20.. (ಆರ್ಯಾ)
 ನ ಮುಷಾ ಮಾಧವ ರಚಯ ವಿವಾದಂ
 ವಿದಧೇ ತವ ಮುಹುರಹಮಭಿವಾದಂ .
 ಗೋಕುಲವಸತೌ ಸ್ವರಮಿವ ಮೂರ್ತಂ
 ನ ಕಿಮು ಭವಂತಂ ಜಾನೇ ಧೂರ್ತಂ .. 21..
 ವೇತ್ತಿ ನ ಗೋಪೀ ವೃಂದಾರಾಮಂ
 ವೃಂದಾವನಮಪಿ ಭುವಿ ಕಃ ಕಾಮಂ .
 ಅಹಮಿಹ ತದಿದಂ ಕಿತವ ರಸಾಲಂ
 ಕಥಮವಚೇಷ್ಯೇ ನ ಕುಸುಮಜಾಲಂ .. 22.. (ಪಜ್ಜಟಿಕಾ)
 ನೇದಮತ್ರ ಕಲಸಸ್ತನಿ ಶಂಸ
 ಕ್ರೋಧನೋ ನೃಪತಿರೇಷ ನೃಶಂಸಃ .
 ತೇನ ಹಂತ ವಿದಿತೇ ವನಭಂಗೇ
 ಯೌವತಂ ಪತತಿ ಭೀತಿತರಂಗೇ .. 23..
 ತನ್ವಿ ಗೇಹಗಮನವ್ಯವಸಾಯಂ
 ಚೇತ್ ಕರೋಷಿ ಶೃಣು ರಮ್ಯಮುಪಾಯಂ .
 ಅತ್ರ ಮತ್ತಬಹುಷಟ್ಪದವೀರೇ
 ಲೀಲಯಾ ಪ್ರವಿಶ ಕುಂಜಕುಟೀರೇ .. 24.. (ಸ್ವಾಗತಾ)
 ಗೋಕುಲೇ ಕುಲವಧೂಭಿರರ್ಚಿತಾ
 ಶೀಲಚಂದನರಸೇನ ಚರ್ಚಿತಾ .
 ರಾಧಾಹಮಧಿಕಾರಿತಾಮತಃ

ಕಿಂ ಕರೋಷಿ ಮಯ್ಯೂರ್ತ ಕಾಮತಃ .. 25..

ನಾಕ್ಷಿಣೀ ಕ್ಷಿಪ ಕುರಂಗಿ ಸರ್ವತಃ

ಸಾಕ್ಷಿಣೀ ಭವ ಸಖೀಭಿರನ್ವಿತಾ .

ಮಾಧವಃ ಕಿಲ ದುನೋತಿ ಮಾಮಸೌ

ಸಾಧವಃ ಶೃಣುತ ಭೋಃ ಶಿಖಿಸ್ತ್ರಿಯಃ .. 26.. (ರಥೋದ್ಧತಾ)

ಭ್ರೂಲೇಖಾಂ ಕಿಮರಾಲಾಂ ತ್ವಂ ನಿರ್ಮಾಸಿ ಕರಾಲಾಂ

ಕಿಂ ವಾ ಪಶ್ಯಸಿ ವಾಮಂ ಸಂರಂಭಾದಭಿರಾಮಂ .

ದಿಷ್ಟ್ವಾ ಕಾನನಲೋಲಾ ಹೇಲೋತ್ಪಲ್ಲಕಪೋಲಾ

ವೃತ್ತಾ ತ್ವಂ ಹರಿಹಸ್ತೇ ತ್ರಾತಾನೋ ಭುವಿ ಕಸ್ತೇ .. 27..

ಆರುಹ್ಯ ದ್ರುಮವಾಟೀಂ ಮುಂಚೇಮಾಂ ಪರಿಪಾಟೀಂ

ಗೇಹಾಂತಸ್ತವ ಸರ್ವಂ ಜಾನೇ ಭಾಮಿನಿ ಗರ್ವಂ .

ನೇದಿಷ್ಟಃ ಕಿಲ ಭೂಪಃ ಸೋಽಯಂ ಭೈರವರೂಪ-

ಸ್ತಸ್ಯಾಗ್ರೇ ಚಲ ವಾಮೇ ಚೋಲೀಮರ್ಪಯ ವಾಮೇ .. 28.. (ಲೋಲಾ)

ಇತಿ ವಚನಕದಂಬೈಸ್ತತ್ರ ನರ್ಮಾವಲಂಬೈಃ

ಸ್ಕಲದಮಲದುಕೂಲಾಂ ಪ್ರೋಲ್ಲಸದ್ಬಾಹುಮೂಲಾಂ .

ಅವಿಶದಪದಬದ್ಧಂ ಗದ್ಗದೋದ್ಗಾರನದ್ಧಂ

ಕಿಮಪಿ ಕಿಮಪಿ ಜಲ್ಪಂ ಕಲ್ಪ್ಯಂತೀಮನಲ್ಪಂ .. 29..

ಸ್ಮಿತಮುದಿತಕಪೋಲಾಂ ನಿರ್ಮಿತಾಪಾಂಗದೋಲಾಂ

ವರಯುವತಿಷು ರಾಧಾಂ ಪ್ರೇಮಪೂರಾದಗಾಧಾಂ .

ಸದನಿತಲತಿಕಾಂತಯೋರ್ ನಿನಾಯಾತಿಕಾಂತಃ

ಸ ಹರಿರಲಮಭೀಷ್ಟಪ್ರಾಪಣಂ ಮೇ ಕೃಷೀಷ್ಟ .. 30.. (ಮಾಲಿನೀ)

ಇತಿ ಶ್ರೀರೂಪಗೋಸ್ವಾಮಿವಿರಚಿತಸ್ತವಮಾಲಾಯಾಂ ಸ್ವಯಮುತ್ಪ್ರೇಕ್ಷಿತಲೀಲಾ

ಸಮಾಪ್ತಾ .

Svayamutprekshitalila

pdf was typeset on September 17, 2023

Please send corrections to sanskrit@cheerful.com

